

باب-12

انسان

انسان کو قوتِ غضبی، شہوی و علمی دی گئی ہے۔ پس اگر قوتِ علمی مغلوب ہو جائے تو وہ جانوروں سے بھی بدتر ہے۔ اور اگر قوتِ علمی غالب ہو جائے اور معرفتِ الہی اور تخلیقِ باخلاق اللہ سے متصف ہو جائے، تو وہ فرشتوں سے بھی بہتر ہو جاتا ہے۔ اور عوالمِ علوی و سفلی پر حکومت کرتا ہے۔

ہر چند، ذرّہ بے مقدار سے خورشید پُر انوار تک جو کچھ ہے، وہ ذاتِ حق اور اسمائے الہیہ کے مظاہر ہیں، مگر کسی مخلوق میں سوائے حضرتِ انسان کے مظہرِ تام اور منبعِ جمیع اوصاف بننے کی قابلیت نہیں۔ کیوں کہ غیر انسان میں صفاتِ ظاہر اور بعض مخفی رہتے ہیں۔ خود انسان کے افراد بھی ایک دوسرے کے لحاظ سے ظہور کمالات میں فرقِ عظیم رکھتے ہیں۔

انسان دائرہ امکان کے قوسِ نزولی و صعودی کو طے کرتے ہوئے انتہائی نقطہٴ قوس تک پہنچ جاتا ہے تو عالمِ صغیر بلکہ عالمِ کبیر کی جان یا اس کا نمونہ بن جاتا ہے۔ یہ امر حضرتِ انسان سے خاص ہے۔ لہذا وہی تاجِ خلافت سے سرفراز و ممتاز ہوتا ہے۔

حقائقِ اشیاء کا جاننا، معرفتِ الہی سے ممتاز ہونا، اپنی عدمیتِ ذاتی کا سمجھنا، اپنے افعال و صفات و ذات کا فنا کرنا، اور مظہرِ جمیع اسماءِ صفاتِ الہیہ ہونا، اور باقی بہ بقائے حق رہنا، انسان اور صرف انسان کا کام ہے۔

12.1 ارتقاء:

مبداء و معاد کا سمجھنا، مراتب کا جاننا، اعتبارات میں امتیاز کرنا، اقتضاء کا لحاظ رکھنا، اور ہر شے کو اس کا حق ادا کرنا، انسان کا کمال ہے۔ چند مادیات کے تعلقات کے متعلق وہی تباہی ڈھکوسلے

لگانے سے کیا ہوتا ہے۔ تم نے اپنے آپ کو بوزینہ زادہ سمجھا، مبارک۔ غضب الہی سے انسان بندر کی صورت میں مسخ شدہ ہوگا، مبارک۔ ہم غریب، خاک زادے ہیں۔ تمہارے پاس مسئلہ ارتقاء ہے۔ ہمارے پاس دائرہ وجود کی قوس نزولی و صعودی ہے۔

سنو! کس کا احاطہ زیادہ ہے۔۔؟

■ ایتھر، نپولا، مادہ کی مشتعل حالت، سرد حالت، ۹۲ عناصر، نباتات، حیوانات، ان میں کیڑے مکوڑے، خنزیر، بہائم، بندر، گوریلا، انسان اور بس ختم۔ اسی پر اتنا شور۔۔! علم کے دعوے۔۔! بس معلوم۔۔!

❖ اب سنو! ذاتِ حق، احدیت، وحدت، واحدیت، اسماء الہیہ، اعیان ثابتہ، اعیان پر اسماء کا پرتو، علم سے قدرت کا اجتماع، ارواح، مثال، جوہر ہبا، اجسام: مشتعل حالت میں نار، گیس حالت میں ہوا، مائع حالت میں پانی، جامد حالت میں مٹی، بساط، مرکبات، جمادات: ان میں سے آخری مرجان، نباتات: ان میں سے آخری کھجور کا درخت، (آخر سے میری مراد بہ اعتبار کمالات کے ہے)، حیوانات: ان کے آخر میں بندر، گوریلا، اور انسان: ان میں عقل سادہ۔۔۔ یہ انتہائے قوس نزولی ہے۔

❖ عقل فعال، عقل بالملکہ، عقل مستفاد۔ یا ہماری روش کے مطابق کافر، مومن: ان میں فاسق، صالح، فانی بفعل اللہ، فانی فی صفت اللہ، فانی فی ذات اللہ۔ باقی، بقا باللہ۔ یایوں سمجھو کہ جن مراتب میں نزول کرتا گیا تھا، ان ہی مراتب سے واپس صعود کرتا جاتا ہے۔ یایوں کہو کہ پہلے قیود کے پردے پڑتے گئے تھے۔ اب رفع قیود ہوتا چلا جا رہا ہے۔ پہلی قوس، نزولی تھی۔ دوسری قوس، صعودی ہے۔ دونوں کا مجموعہ، دائرۃ الوجود ہے۔

الحمد لله اولاً و آخراً و ظاهراً و باطناً۔

نقطے کا مادہ، جامد کے قریب قریب ہے۔ انسان تک اس کے مختلف اطوار کا بدلنا ظاہر ہے۔ خَلِقَ مِنْ مَّاءٍ دَافِقٍ - يَخْرُجُ مِنْ بَيْنِ الصُّلْبِ وَالتَّرَائِبِ (الطارق: ۱۶ اور ۷)۔ انسان اور حیوانات کی اصل

مٹی کا ہونا قطعاً ہے۔ اِنِّي خَالِقٌ بَشَرًا مِّنْ صَلْصَالٍ مِّنْ حَمَإٍ مَّسْنُونٍ (الحجر: ۲۸)۔ عالم کا جوہر ہبا سے جمادات، پھر نباتات، پھر حیوانات، پھر انسان تک ترتیب پانا، غیر مختلف فیہ۔ اب اگر خدائے تعالیٰ نے انسان کو خاک سے ایسا پیدا کیا ہو جیسے، حشرات، کیڑے مکوڑے، جوئیں، کھٹل، سانپ اور بچھو کو بلا تو وسط نباتات، بننے کے پیدا کرتا ہے تو بالکل ممکن ہے اور خدا کو کچھ دشوار نہیں۔

وَاللّٰهُ عَلٰی كُلِّ شَيْءٍ قَدِيْرٌ (البقرہ: ۲۸۳، آل عمران: ۲۹، اور المائدہ: ۱۹۰)۔

بعض لوگ کہتے ہیں۔ پہلے مچھلی، پھر خنزیر، پھر کیا کیا، پھر بالارام یعنی انسان کامل اور آخر رام یعنی خدا، جیسا اہل ہند کا خیال ہے۔ تم سے تو بہتر یہی ہیں کہ رام تک تو سلسلہ پہنچا دیا۔ اصل یہ ہے کہ نطفے اور مٹی کا ذکر اس لیے کیا جاتا ہے کہ انسان غرور نہ کرے۔ اپنی اگلی ذات کی حالت کو خیال میں رکھے۔ کیا مذہب، ماڈی فلسفہ ہے کہ ان مسائل کی تحقیق میں اپنا وقت ضائع کرے؟

مذہب میں خدا اور روح اور مبداء و معاد کے متعلق مسائل اہمیت رکھتے ہیں۔ سائنس و فلاسفی کے عقلی ڈھکوسلوں میں ہمیشہ اختلاف رہتا ہے۔ ان سے ہم کو بحیثیت مذہب کوئی غرض نہیں، نہ اثباتاً نہ نفیاً۔ ان عقلی ڈھکوسلوں سے مذہب پر کوئی اثر نہیں پڑتا۔ اس چیخ و پکار سے بعض مذہبی لوگ ہیں کہ سہمے جارہے ہیں، یا لڑے اور بگڑے جارہے ہیں۔ یہ بوزینہ زادے، ہمارا کیا بگاڑ سکتے ہیں؟

خدا کی طلب، پیغمبر کا وسیلہ، ہماری فطرت میں ہے۔ دنیا ایک طرف ہو جائے، ہزار ہا دلائل لائے، بھلا ہماری اس بھوک و پیاس کو، ہمارے وجدان کو، کیا جھٹلا سکتا ہے؟ ہرگز نہیں۔ تم سوچ رہے ہو۔ ہم محسوس کر رہے ہیں۔ تمہاری فکر ہی ہمارا وجدان ہے۔ دونوں میں بھلا کیا جوڑ؟ تمہاری فکر تم کو پریشان کر دے گی۔ ہمارا وجدان انشاء اللہ اطمینان لائے گا۔ تم ظلمت میں ٹھٹک کر رہ جاؤ گے۔ ہم نور میں محمد اللہ بڑھتے ہی چلے جائیں گے۔

بہیں تفاوت راہ از کجاست تا بہ کجا

12.2 انسان کامل بالذات:

ذیل کے اشعار،

مقصد خلق جہاں مرآت اسماء و صفات زینت افزائے سریر و افسر شاہانہ ہم
آفریں آفرینش زیب اور نگ شہی نور چشم صاحب خانہ چراغ خانہ ہم
حقیقتاً صرف ذات، سامی صفات، حبیب خدا محمد صلی اللہ علیہ وسلم پر صادق آتے ہیں۔

انسان کامل بالعرض: انسان کامل بالعرض، ہر زمانے میں رسول خدا محمد مصطفیٰ صلی اللہ علیہ وسلم کے پر تو سے آپ کی حقیقت کا خلیفہ و قائم مقام رہا ہے، اور رہے گا۔ جب انسان کامل عالم شہادت میں باقی نہ رہے گا جو محل نظر الہی ہے، تو قیامت کبریٰ ہو جائے گی۔

12.3 صاحبِ وحی، نبی، رسول:

ہر شریف آدمی انعام منعم کا شکر، احسان محسن کا اعتراف لازمی سمجھتا ہے۔ بادشاہ، ماں، باپ، شوہر کو واجب الطاعت سمجھتا ہے۔ یہ کیوں؟ بادشاہ، ماں، باپ، شوہر اس کی پرورش کرنے والے ہیں۔ تو کیا وہ رب العالمین واجب الطاعت نہیں، جس نے ہم کو نیست سے ہست کیا، پالا پوسا؟ ہم امداد وجود میں جس کے ہر آن و ہر لحظہ محتاج ہیں۔ بظاہر ہمارا جو کچھ ہے، سب اس کا ہے۔

سپاہی کو سرکار ۱۵، ۲۰ روپے ماہوار دیتی ہے، تو ضرورت پر جان دینا اس کا فرض ہوتا ہے۔ ضرورت پر ادائے فرض سے جی چرائے تو گولی مار دینے کے قابل سمجھا جاتا ہے۔ تو کیا خدا کی معرفت اور اس کے احکام کی اطاعت ہمارا اولین فرض نہیں؟ کیوں نہیں؟ باغی ہے وہ جو خدا کو خدا نہ سمجھے۔ مجرم ہے وہ جو اس کے احکام کی تعمیل و امتثال نہ کرے۔

ہر شخص بادشاہ سے براہ راست احکام حاصل کر سکتا ہے۔۔۔ ہر گز نہیں۔ درمیان میں ایسے شخص کی ضرورت ہوتی ہے جس کو بادشاہ سے قربت ہو۔

اسی طرح پیغمبروں کو خدا کی قربت، بندوں کی صحبت رہتی ہے۔ وہ، جہت قرب الہی سے اخذ وحی کرتے ہیں اور جہت و معیت سے بندوں کو تبلیغ کرتے ہیں۔

ذرا غور کرو! جمادات و نباتات کے درمیان یا حجر و شجر میں برزخ و واسطہ، مرجان ہے۔ شجر و حیوان کے درمیان کھجور کا درخت یا الجالو (شرمندی یا چھوٹی موٹی) ہے۔ حیوان و انسان کے درمیان مسٹر گوریل، ابو ڈارون ہے۔ اسی طرح انسان و مجردات کے درمیان پیغمبر ہوتے ہیں۔ پیغمبری کوئی کبھی شے نہیں، بلکہ فطری و طبعی رتبہ ہے۔ خدائے تعالیٰ ان کی فطرت ہی اعلیٰ پیدا کرتا ہے۔ اللّٰهُ اَعْلَمُ حَيْثُ يَجْعَلُ رِسَالَتَهُ (الانعام: ۱۲۴)۔ ذٰلِكَ فَضْلُ اللّٰهِ يُؤْتِيهِ مَنْ يَّشَاءُ (الجمعة: ۴)۔

12.4 پیغمبر:

پیغمبر یا رسول وہ عالی فطرت انسان ہے جو وحی الہی سے ممتاز ہوتا ہے۔ پیغمبر بے خطا، بے گناہ، معصوم، صادق اور امین ہوتا ہے۔ خدائے تعالیٰ اس کو معجزات عطا فرماتا ہے، تاکہ تبلیغ الہی کی حجت، خلق اور امت پر قائم ہو سکے۔ اور پیغمبر کی دعوت اور اس کی تبلیغ و قبول میں سہولت و تقویت ہو۔

کیا فرق ہے رسول و نبی میں۔۔؟ رسول، صاحب شریعت تازہ ہوتا ہے۔ اور نبی تابع رسول۔ مگر ہوتا صاحب وحی ہے۔

12.5 ولی، مصلح، ساحر:

کیا فرق ہے مصلح قوم اور پیغمبر میں۔۔؟ مصلح قوم، صاحب عقل ہوتا ہے اور پیغمبر صاحب وحی۔ مصلح کے مد نظر خیر دنیوی ہوتا ہے۔ اور خدائے تعالیٰ پیغمبر کے توسط سے خیر دارین اور بہبودی دنیا و آخرت اور صلاح و فلاح عطا فرماتا ہے۔

کیا فرق ہے نبی اور ولی میں۔۔؟ نبی، صاحب وحی ہوتا ہے جو قطعی و یقینی امر ہے۔ اور ولی، صاحب الہام ہوتا ہے، جس کا قطعی و یقینی ہونا ضروری نہیں۔ وحی، دوسروں پر حجت ہے اور الہام حجت نہیں۔ انکار وحی کفر ہے۔ انکار الہام فیض سے بد نصیبی ہے۔ نبی تحدی و دعویٰ کرتا ہے کہ میں نبی ہوں۔ ولی کو دعوائے ولایت ضروری نہیں۔

نبی و ساحر دونوں سے خوارق عادات نمایاں ہوتے ہیں، پھر ان میں ماہہ الامتیاز کیلئے ہے۔۔؟ نبی، صفات طیبہ و فضائل خصائل سے آراستہ ہوتے ہیں۔ امت کی فلاح دارین کے سوا ان کو ذاتی غرض کچھ نہیں ہوتی۔ فَلَعَلَّكَ بَاخِعٌ نَّفْسَكَ عَلَىٰ آثَارِهِمْ إِن لَّمْ يُؤْمِنُوا بِهَذَا الْحَدِيثِ أَسَفًا (لکھف: ۶)۔

نبی و رسول، مامون من اللہ ہوتے ہیں۔ نسبت ابی اللہ ان کے روئے تاباں سے ظاہر ہوتی ہے۔ منکرین کا عموماً یہ وطیرہ رہا کہ وہ پیغمبروں کو نعوذ باللہ جھوٹا کہا کرتے تھے۔ اسی طرح کے منکرین میں سے ایک شخص نے جب محمد رسول اللہ کو پہلی مرتبہ دیکھا تو بے اختیار بول اٹھا، ما ہذا بوجہ کذاب، یعنی یہ جھوٹے کا چہرہ نہیں ہے۔ دشمن بھی ان کو امین سمجھتے ہیں۔

اظہارِ معجزہ میں نبی کے ارادے کو دخل نہیں۔ معجزہ، خدائے تعالیٰ کا کام ہے۔ اس کی قدرت کا کرشمہ ہے۔ بہ خلاف ساحر کے کہ اس کا مقصد اپنی ذاتی غرض رہتی ہے۔ قوم کی درستی و اصلاح سے اس کو کوئی غرض نہیں۔ خدا سے اس کو کیا مطلب، آخرت سے اس کو کیا سروکار؟ اکثر سحر سے لوگوں کے سامنے ایک قسم کا تخیل پیدا ہوتا ہے، اور نفس الامر میں شے اپنی حالتِ اصلی پر باقی رہتی ہے۔ جب کہ معجزے سے نفس شے بدل جاتی ہے۔ فَإِذَا جَاءَهُمْ وَعَصِيَّتُهُمْ يُخَيَّلُ إِلَيْهِ مِنْ سِحْرِهِمْ أَنَّهَا تَسْعَىٰ (ط: ۶۶)۔ دیکھو یہاں صرف تخیل اثر سحر ہے۔ اور، فَأَلْقَاهَا فَإِذَا هِيَ حَيَّةٌ تَسْعَىٰ (ط: ۲۰)۔ دیکھو یہاں معجزے سے انقلاب حقیقت ہے، تصرفِ نفس الامر ہے۔ غرض کہ چند چیزوں کے مجموعے اور قرآن سے معلوم ہوتا ہے کہ کوئی شخص نبی ہے یا ساحر ہے۔

کیا فرق ہے سحر و معجزے و کرامت میں۔۔؟ سحر میں ارواحِ خبیثہ یا ارواحِ نباتات یا ارواحِ نجوم سے مدد لینا یا خود اپنی باطنی قوتوں کو ترقی دینا ہوتا ہے۔ خیال بڑی زبردست قوت ہے۔ اس کو ایک مرکز پر قائم کرنے اور ترقی دینے سے بڑے بڑے عجائب رونما ہوتے ہیں۔ عجیب و غریب تماشے نظر آتے ہیں۔

جس طرح نبی کے فعل کو معجزے میں کوئی دخل نہیں اسی طرح کرامت میں ولی کے فعل کو کوئی دخل نہیں۔ طے الارض یعنی تھوڑی مدت میں بڑا فاصلہ طے کرنا، اشراف علی الخاطر یعنی دلوں کے خیالات کہہ دینا، کچھ ماضی کچھ مستقبل کے واقعات کا بیان کر دینا، توجہ نفس یا قوت ارادی، ول پاور سے کسی کو بے ہوش کر دینا، یہ سب ریاضتِ نفس اور کشف کوئی کا نتیجہ ہے۔ یہ تو پہناؤزم والے بھی کرتے ہیں۔ ان امور کو ولایت و قرب الہی سے کیا تعلق! اگر کوئی چیز بندے کی تکریم کے لیے خدائے تعالیٰ کی طرف سے ظاہر ہو تو ہَذَا مِنْ فَضْلِ رَبِّي (النمل: ۴۰) ہے۔

ریاضتِ بدنی کی مشق بڑھا کر کرٹ اور سرکس والے عجیب و غریب کرتب دکھاتے ہیں۔ اسی طرح یہ نفسانی سرکس یا پہلو ان اپنی نفسانی قوتوں کو بڑھا کر ان کے کمالات دکھاتے ہیں۔ مگر اس کو خدا رسی سے کوئی علاقہ، کوئی ربط نہیں۔ ڈاکٹر سینڈو، اپنے مذہب کے اثبات میں اپنی شہ زوری دکھائے تو کیا درست ہے۔۔؟

راما مورتی ہندو مذہب کے اثبات میں یہ پیش کرتا ہے کہ وہ ایک بہت بڑے پتھر کو سینے پر اٹھالیتا ہے۔ ایک یہودی اپنے مذہب کی تائید میں کہتا ہے کہ مسلمانوں کے پاس دھراکیا ہے۔ مفلس قلاش ہیں۔ اسلام حق ہوتا تو وہ یوں بد حال نہ ہوتے۔ دیکھو میں یہودی ہوں۔ کروڑ پتی ہوں۔ خدا نے مجھے اتنی دولت دے رکھی ہے کہ مسلمان بادشاہوں کے پاس بھی نہیں۔ دول یورپ عیسائی مذہب کی حقانیت پر استدلال کرتے ہیں کہ عیسائی مذہب حق نہ ہوتا تو دنیا کے مالک ہم نہ ہوتے۔ تمام اقوام ہمارے سامنے سرنگوں نہ ہوتیں۔ ہم نے ایشیا، افریقہ، امریکہ کے باشندوں کو اپنا غلام بنا لیا ہے۔ ان کے دیوتاؤں کی ہماری مخالفت میں ایک نہیں چلتی۔ لاکھ چیختے ہیں، چلاتے ہیں، کوئی مدد نہیں کر سکتا۔ اسی طرح نیچر پرست یا ناخدا شناس بھی کہتے ہیں کہ بخت نصر نے یہودیوں کے ساتھ کیا سلوک کیا۔ بت پرست بادشاہوں نے حضرت یحییٰ علیہ السلام، حضرت زکریا علیہ السلام، حضرت عیسیٰ علیہ السلام پر کیا کیا مظالم نہیں توڑے! وَتِلْكَ الْآيَاتُ نَدَاؤِهَا بَيْنَ النَّاسِ، یہ زمانہ ہے، ہم اس کو باری باری گردش دیتے ہیں لوگوں کے درمیان (آل عمران: ۱۲۰)۔

دنیا محلّ ابتلاء ہے۔ نحن معاشر الانبياء اشد الناس بلاء الامثل فالامثل (ہم گروہ پیغمبر سخت تر ہیں بہ اعتبار مصائب اٹھانے کے)۔

ثابت قدمی عشق کی ان کو بھی ہوتا ثابت

وہ ظلم اگر کرتے ہیں بے جا نہیں کرتے

حسرت

یہ دنیا و مافیہا، معیارِ عزت ہی نہیں۔۔۔ وَلَلَّهِ الْعِزَّةُ وَلِرَسُولِهِ وَلِلْمُؤْمِنِينَ (المنافقون: ۸)۔
علم حق اور عبودیت، معیارِ کمال ہے۔

اسپیری چولسٹ (spiritualist)، مسمریزم والے، ہزار ہا شعبدے دکھاتے ہیں۔ تو کیا ان کے تمام دعوائی باطلہ صحیح ہو جائیں گے؟ کیا وہ ولی یا نبی ہوں گے۔۔۔؟ توبہ، توبہ۔ یہ سب کھیل تماشے ہیں۔ لہو لعب ہیں۔ ان کو خدا طلبی، خدا پرستی سے کیا واسطہ، کیا تعلق! یہ سارے شیطان کے دھوکے ہیں۔ وَلَا يَغُرُّكُمْ بِاللَّهِ الْعِزُّورُ، اور نہ وہ دھوکے باز (شیطان) تمہیں اللہ کے بارے میں دھوکہ دے (لقمان: ۳۳ اور فاطر: ۵)۔۔۔ آئندہ دجال سے سابقہ پڑنے والا ہے۔ ایسے ضعیف الایمان لوگوں کا حشر اس وقت معلوم نہیں کیا ہوگا!

عملیات پڑھ کر، اشغال مفیدہ کر کے کسی کو نقصان یا نفع پہنچا دیا۔ یا کسی کو اسم الہی پڑھ کر مار ڈالا، تو قطعاً، یقیناً یہ بھی قتلِ نفس ہے۔ ایک شیر خوار بچے کو ایک بہت بڑی تقطیع کے سنگین قرآن مجید سے مار مار کر قتل کر ڈالا، تو کیا قرآن شریف کا واسطہ قتل ہونا عذر ہو سکتا ہے؟ ہر گز نہیں، ہر گز نہیں۔

افسوس، صد افسوس کہ لوگ کھیل تماشوں، نفس کے شعبدوں میں ایسے پھنس گئے ہیں کہ ان کو خبر تک نہیں کہ ہم کیوں پیدا کیے گئے ہیں۔ ہمارا فرض کیا ہے؟ خدائے تعالیٰ نے ہم کو اپنی عبودیت کے لیے پیدا کیا۔ وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (الذاریات: ۵۶)۔ توحید اسلام کا فرض اولین ہے۔ پھر توحید فی الارادہ اور اپنے آپ کو تحت ارادۃ الہی کر دینا کدھر ہے؟ بندے ہو کر خدائی دعویٰ، استغفر اللہ۔ ہاے ان مدعیان الوہیت کو بندگی کا مزہ نہیں ملا۔ ورنہ خدائی کا دعویٰ نہ کرتے۔

مجھ کو مری بندگی مبارک تجھ کو تری شانِ کبریائی

اپنے ارادے سے کوئی اچھا کام کرنا قربِ نوافل سے ہے۔ خدائے تعالیٰ کے تحت امر کام کرنا قربِ فرائض سے ہے۔ انبیاء و مرسلین اور اولیائے کاملین کے کام قربِ فرائض پر مبنی رہتے ہیں۔ تمام عمر کے نوافل، دو رکعت فرض کا مقابلہ نہیں کر سکتے۔ ہمارے پاس علم صحیح، معیار کمال ہے۔ اعتقاد میں توحید، اعمال میں اخلاص، ہمارا سرمایہ نجات ہے۔

12.6 ولایت:

بعض دفعہ قربِ الہی کو ولایت کہتے ہیں۔ پس ولی اس معنی کے لحاظ سے انبیاء و اولیاء تابعین دونوں سے عام ہے۔ لہذا انبیاء میں دو جہتیں ہوتی ہیں۔ (۱) جہتِ قربِ الہی یا ولایت، جس سے اخذِ وحی کرتے ہیں۔ (۲) جہتِ قربِ خلق یا نبوت، جس سے تبلیغ کرتے ہیں۔ پس، الولاية افضل من النبوة کے معنی یہ ہیں کہ پیغمبر کی جہتِ حق، جہتِ خلق سے افضل ہے۔ نہ یہ کہ اولیاء تابعین، انبیاء متوسلین سے افضل ہیں۔

12.7 فنائے افعال، صفات و ذات:

بار بار اسمائے الہیہ کو پڑھنے اور ان کا ذکر کرنے سے اُن اسماء کا ظہور ہوتا ہے۔ ان سے نسبت پیدا ہو جاتی ہے۔ ان کا یقین ہوتا ہے۔ مخلوقات کے افعال فنا ہوتے ہیں تو خالق کے افعال نمایاں ہوتے ہیں۔ مثلاً، لوگوں کی رزاقیت نظر سے ساقط ہوتی ہے تو خدا کو رزاق ماننا ہے۔ اس کی رزاقیت کا یقین ہوتا ہے، رزاقیت کو اسی میں منحصر سمجھتا ہے۔ خدا کی رزاقیت تجلی کرتی ہے۔ اسمائے افعال وہ ہیں جو دوسروں پر اثر کریں۔ اور اس کو تجلی فعلی کہتے ہیں۔ جیسے، خالق، محی، رب، معز، مذل، ممیت - لاحول ولا قوۃ الا باللہ۔

اس کے بعد اسمائے صفات کی باری آتی ہے۔ ماسوائے اللہ کے صفات، نظر سے گر جاتے ہیں تو اللہ تعالیٰ کے صفات کی طرف سالک کی توجہ ہوتی ہے۔ اور اس پر صفاتِ الہیہ کی تجلی ہوتی ہے۔ اور وہی سب میں نمایاں ہوتے ہیں۔ صفاتِ الہیہ اصل اور صفاتِ مخلوقات، فرع

معلوم ہوتے ہیں۔ ہر ایک میں کمالاتِ حق کا ظہور ہوتا ہے۔ وَهُوَ السَّمِيعُ الْعَلِيمُ (کئی آیات میں)، الْحَيُّ الْقَيُّومُ (البقرہ: ۲۵۵ اور آل عمران: ۲)، وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ (التکویر: ۲۹)، الْحَمْدُ لِلَّهِ رَبِّ الْعَالَمِينَ (الفاتحہ: ۲)۔

اس کے بعد فنائے ذات کا مرتبہ ہے۔ ممکن کے عدم اصلی، نیستی ذاتی کا تعین ہوتا ہے۔ ذات، ذاتِ حق مشہود ہوتی ہے۔ وجود، وجودِ حق معلوم ہوتا ہے۔ اس کے بعد ایک غشی یا موت طاری ہوتی ہے۔ موتِ اضطراری میں عالم دنیا کا علم نہیں رہتا۔ عالم برزخ کا انکشاف ہوتا ہے۔ مگر اس موتِ اختیاری میں تو غریب کا کہیں پتہ نہیں رہتا۔ عالم برزخ کا انکشاف ہوتا ہے۔ مگر اس موتِ اختیاری میں تو غریب کا کہیں پتہ نہیں ملتا۔ حق، حق رہ جاتا ہے۔ باطل، باطل ہو جاتا ہے۔ اس وقت اس پر اسم "ولی" کا اطلاق کیا جاتا ہے۔ اس سے پہلے ابرار، اختیار، اتقیا اور اصفیاء میں شامل تھا۔ اب زمرہ اولیاء میں داخل ہوتا ہے۔ پھر ہوش آتا ہے، بے خودی سے خودی کی طرف رجوع کرتا ہے۔ اس کو بقاء کہتے ہیں۔ پہلے عبد کو رب سے، بندے کو آقا سے جدا سمجھتا تھا۔ اب اس کا مظہر محلی تجلی گاہ جانتا ہے، اور تجلی گاہ ہو جاتا ہے۔ آفتاب کا نور، قرص قمر پر پڑتا ہے تو وہ بھی تاباں ہو جاتا ہے۔

کیا ہر وہ شخص جو بے ہوش ہو جائے، ساری دنیا کی اس کو خبر نہ رہے، فانی فی اللہ ہے۔؟ بے ہوشی تو کلوروفارم سے بھی ہو جاتی ہے۔ لٹھ کی مار لگ جاتی ہے تو آدمی بے ہوش ہو جاتا ہے۔ ایسی بے ہوشی سے حاصل؟ اس طرح تو اچھے بھی بے ہوش ہو جاتے ہیں اور بُرے بھی۔ کافر پر بھی غشی آتی ہے اور مسلمان پر بھی۔ یہ بے خودی بے نتیجہ، بے فائدہ ہے۔ فنا کی بے خودی میں سرمایہ علوم ہے، خزانہ معارف ہے۔ عین الیقین ہے، حق الحق ہے۔ قمر اگر محاذاتِ شمس کا دعویٰ کرے تو اس کا نور بھی تو دکھادے۔ نزولِ باران تو حید ہو اسے تو بردیقین اور سرسبزی تو اے باطنہ بھی تو ہو۔

تاکہ چو درائے کردن افغان و خروش
یک دم شوازیں ہرزہ درائی خاموش
گنجینہ در ہائے حقائق نہ شوی
مادام کہ چوں صدف نگر ذی ہمہ گوش جای

ایک بات یاد رکھو کہ نفل نمازیں اپنی خوشی، اپنے ارادے سے پڑھی جاتی ہیں۔ اگر ایک شخص رات بھر نوافل پڑھے اور صبح کے وقت سو جائے اور صبح کی دو رکعت فرض نہ پڑھے، اور دوسرا رات بھر سوتا پڑا رہے اور صبح کی دو رکعتیں فرض پڑھ لے، تو مقدم الذکر سے مؤخر الذکر قطعاً افضل ہے۔

جو شخص اپنی خوشی سے ریاضتیں کرتا ہے، اذکار و اشغال میں مصروف رہتا ہے، خدا اس کی محنت ضائع نہیں کرتا۔ اس کے مقاصد پورے کرتا ہے۔ جو مانگتا ہے خدا اس کو دیتا ہے۔ ایسے شخص کو صاحبِ قُربِ نوافل کہتے ہیں۔ اور جو شخص تحتِ امر الہی رہتا ہے، خدا جو حکم دیتا ہے، خواہ وحیِ نبی کے ذریعے سے، خواہ خود اس پر القاء و الہام سے، ایسے شخص کا نہ کوئی مقصد ہوتا ہے نہ مراد۔ بندگی اس کا شیوہ ہے۔ توحید فی الارادہ اس کے اعمال کی روح ہے۔

مقصد و مراد وہی ہے جو مطلب ہے یار کا

میں اپنے اختیار میں بے اختیار ہوں حرّت

ایسا شخص خلیفۃ اللہ ہوتا ہے۔ اسی سے سب کو امداد ملتی ہے۔ نام اس کا ہے اور کام خدا کا۔ ایسے شخص کو صاحبِ قُربِ فرائض کہتے ہیں۔

اولیاء اللہ کئی طرح کے ہوتے ہیں۔ بعض دین کی حمیت و غیرت میں امتیاز رکھتے ہیں۔ منکرین حق پر تیغ برہنہ رہتے ہیں۔ ان اولیاء کو نوحی المشرب یا تحتِ قدم نوح کہتے ہیں۔ بعض جوشِ محبت سے بھرے رہتے ہیں۔ محبوب کی طلب میں گریہ وزاری، چیخنا چلانا ان کا کام ہے۔

رورو کے رات کاٹی پھر پھر کے دن گزارا

اے جاں یہ ماجرا ہے میرا تری گلی میں حرّت

ان کو موسوی المشرب یا تحتِ قدم موسیٰ کہتے ہیں۔ بعض کا کام رضا و تسلیم ہے۔ ان لوگوں کے بڑے امتحان ہوتے ہیں۔ وَكَيْبُلُونَكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ (البقرہ: ۱۵۵)۔ یہ پاس ہو جاتے ہیں اور کامیابی کا تمغہ ان کے سینے پر لگایا جاتا ہے۔ ان کو

ابراہیمی المشرب کہتے ہیں۔ بعض اولیاء توحید میں ڈوبے رہتے ہیں۔ ان کو ان کے محبوب کے سوا کچھ نظر ہی نہیں آتا۔ ان اولیاء کو عیسوی المشرب کہتے ہیں۔

یارب مددے کز خودی خود برہم واز بد برم واز بدئی خود برہم

در ہستی خود مر اخونہ بے خود کن تا از خودی وبے خودی خود برہم

بعض اولیاء، اقتضائے وقت کے تابع رہتے ہیں۔ نہ ان کا کوئی ارادہ ہوتا ہے، نہ

غرض۔ مَا كَانَ لَهُمُ الْخِيَرَةُ (القصص: ۶۸)۔ جو دکھایا دیکھا، جو سنایا سنا۔ نہ اس پر ہٹ، نہ اس پر

اصرار۔ خدا کا حکم ہوتا ہے تو لڑتے ہیں۔ حکم ہوتا ہے تو ملتے ہیں۔ بہر حال خدا سے راضی رہتے

ہیں۔ مگر اس کے ساتھ ساتھ گڑگڑا کر دعائیں بھی کرتے ہیں۔ آنکھوں سے آنسو بھی بہاتے ہیں۔

یہ يَدُ اللَّهِ ہیں۔ خدا کو دینا ہوتا ہے تو ان کے ہاتھ سے دیتا ہے۔ يَدُ اللَّهِ فَوْقَ أَيْدِيهِمْ (الفتح: ۱۰)

کہنا ہوتا ہے تو ان کی زبان سے کہتا ہے۔ وَمَا يَنْطِقُ عَنِ الْهَوَىٰ۔ اِنْ هُوَ اِلَّا وَحْيٌ يُوحَىٰ (النجم: ۱۳ اور

۴)۔ ان کو محمدی المشرب کہتے ہیں۔

زامیزدش جان و تن توئی مقصودم

وز مردن وز لیستن توئی مقصودم

تو دیر بزی کہ من بہ رفتم ز میاں

گر من گویم ز من توئی مقصودم

جائی